



ಪಟ್ಟಣ ಸಹಕಾರ ಬ್ಯಾಂಕುಗಳ

ವಾರ್ತಾ ಪತ್ರಿಕೆ

ಕರ್ನಾಟಕ ರಾಜ್ಯ
ಸಹಕಾರ ಪಟ್ಟಣ
ಬ್ಯಾಂಕುಗಳ
ಮಹಾಮಂಡಳದ
ಅಧಿಕೃತ ವಾರಪತ್ರಿಕೆ

ಸಂಪುಟ : 26 | ಸಂಚಿಕೆ : 16 | 24 ಜುಲೈ 2019 | ಬುಧವಾರ | ಪುಟಗಳು : 8 | ಬೆಲೆ : 2/-

ಐದು ಟ್ರಿಲಿಯನ್ ಡಾಲರ್ ಆರ್ಥಿಕತೆ : ಹಿಂದೆ ಅಧಿಕಾರದಲ್ಲಿದ್ದ ಸರ್ಕಾರಗಳೂ ಕಾರಣ : ಮಾಜಿ ರಾಷ್ಟ್ರಪತಿ ಪ್ರಣಬ್ ಮುಖರ್ಜಿ

ನವದೆಹಲಿ : ಭಾರತದ ಆರ್ಥಿಕತೆಯನ್ನು 2024ರ ವೇಳೆಗೆ 5 ಟ್ರಿಲಿಯನ್ ಡಾಲರ್ಗೆ ತಲುಪಿಸುವ ಕೇಂದ್ರ ಸರ್ಕಾರದ ಆರ್ಥಿಕ ಯೋಜನೆಯನ್ನು ಪ್ರಸ್ತಾಪಿಸಿರುವ ಮಾಜಿ ರಾಷ್ಟ್ರಪತಿ ಪ್ರಣಬ್ ಮುಖರ್ಜಿ; ಭಾರತದ 5 ಲಕ್ಷ ಕೋಟಿ ಡಾಲರ್ ಆರ್ಥಿಕತೆ ಸ್ವರ್ಗದಿಂದ ಇಳಿದು ಬರುವಂಥದಲ್ಲ. ನಮ್ಮ ದೇಶ ಆ ಮಟ್ಟಕ್ಕೆ ಬೆಳೆದಿದೆ ಎಂದಾದರೆ ಅದಕ್ಕೆ ಕೇಂದ್ರದಲ್ಲಿ ಈ ಹಿಂದೆ ಅಧಿಕಾರದಲ್ಲಿದ್ದ ಸರ್ಕಾರಗಳೂ ಕಾರಣ ಎಂದು ಹೇಳಿದ್ದಾರೆ.

ಸಮೃದ್ಧ ಭಾರತ್ ಫೌಂಡೇಶನ್ ದಿಲ್ಲಿಯಲ್ಲಿ ಆಯೋಜಿಸಿದ್ದ ಕಾರ್ಯಕ್ರಮದಲ್ಲಿ ಅವರು 'ಫರ್ಡರಿಂಗ್ ಇಂಡಿಯಾಸ್ ಪ್ರಾಮಿಸ್' ಕುರಿತ ಮಾತನಾಡಿದರು. ದೇಶದ ಆರ್ಥಿಕತೆಗೆ ಸುಭದ್ರ ತಳಪಾಯ ಹಾಕಬಲ್ಲ ಯೋಜನಾ ಆಯೋಗವನ್ನೇ ರದ್ದುಪಡಿಸಿರುವ ಪ್ರಸ್ತುತ ಸರ್ಕಾರ, ಸದೃಢ ಆರ್ಥಿಕತೆ ಬಗ್ಗೆ ಮಾತನಾಡುತ್ತಿರುವುದು ಅಚ್ಚರಿಯ ಸಂಗತಿ ಎಂದು ಅಸಮಾಧಾನ ವ್ಯಕ್ತಪಡಿಸಿದ್ದಾರೆ.

ಭಾರತ ಪ್ರಸ್ತುತ ಇಷ್ಟು ಸದೃಢ ಆರ್ಥಿಕ ವ್ಯವಸ್ಥೆಯನ್ನು ಹೊಂದಿರಬೇಕಾದರೆ ಈ ಹಿಂದಿನ ಸರ್ಕಾರಗಳು ಈ ನಿಟ್ಟಿನಲ್ಲಿ ತೆಗೆದುಕೊಂಡ ಸುಧಾರಣಾ ಕ್ರಮಗಳೇ ಕಾರಣ. ಆಧುನಿಕ ಭಾರತದ ಅಡಿಪಾಯ ಹಾಕಿದ ನಮ್ಮ ಹಿರಿಯರು ಯೋಜಿತ ಆರ್ಥಿಕತೆಯ ಮೇಲೆ ನಂಬಿಕೆ ಇಟ್ಟಿದ್ದರು, ಇದಕ್ಕೆ ಬಲವಾದ ಅಡಿಪಾಯವನ್ನು ಹಾಕಿರುವುದು ಬ್ರಿಟಿಷರಲ್ಲ. ಸ್ವಾತಂತ್ರ್ಯದ ಬಳಿಕ ಈ ಗುರಿ ತಲುಪುವಂತಾಗಲು ಸ್ವಾತಂತ್ರ್ಯ ನಂತರದ ಆಳಿದ ಅಂದಿನ ಸರ್ಕಾರಗಳು ಹಾಕಿದ 1.8 ಲಕ್ಷ ಕೋಟಿ ಡಾಲರ್‌ನ ಬಲವಾದ ಅಡಿಪಾಯವೇ ಕಾರಣ ಎಂದು ಹೇಳಿದ್ದಾರೆ.

ದೇಶದ ಮೊದಲ ಪ್ರಧಾನಿ ಜವಾಹರಲಾಲ್ ನೆಹರೂ ಅವರು ಕಟ್ಟಿ ಬೆಳೆಸಿದ್ದ ಐಐಟಿ, ಇಸ್ರೋ ಐಐಐಟಿಗಳು ಹಾಗೂ ಬ್ಯಾಂಕಿಂಗ್ ನೆಟ್‌ವರ್ಕ್ ಮೊದಲಾದವು ಕಾರಣ. ನಂತರದ ಸರ್ಕಾರಗಳು ಅವುಗಳನ್ನು ಪೋಷಿಸಿ ಬೆಳೆಸಿದ ಪರಿಣಾಮ ದೇಶ ಇಂದು ಈ ಸ್ಥಿತಿಗೆ ಬಂದು ನಿಂತಿದೆ ಎಂದು ಪ್ರಣಬ್ ಹೇಳಿದ್ದಾರೆ.



2ನೇ ಬ್ಯಾಚ್ ಡಿಪ್ಲೋಮ ಇನ್ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕಿಂಗ್ ಮ್ಯಾನೇಜ್‌ಮೆಂಟ್ (ಡಿಯುಸಿಬಿಎಂ) ಕೋರ್ಸ್‌ನ ಫಲಿತಾಂಶ ಪ್ರಕಟ

ಬೆಂಗಳೂರು : ಕರ್ನಾಟಕ ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳವು ರಾಜ್ಯದಲ್ಲಿರುವ ಪಟ್ಟಣ ಸಹಕಾರ ಬ್ಯಾಂಕುಗಳ ಸಿಬ್ಬಂದಿಗಳಿಗೆ ಡಿಪ್ಲೋಮ ಇನ್ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕಿಂಗ್ ಮ್ಯಾನೇಜ್‌ಮೆಂಟ್ (ಡಿಯುಸಿಬಿಎಂ) ಕೋರ್ಸ್‌ನ್ನು ಪ್ರಾರಂಭಿಸಿದ್ದು, ಲಿಖಿತ ಪರೀಕ್ಷೆಗಳನ್ನು "ಪ್ರಾದೇಶಿಕ ಸಹಕಾರ ನಿರ್ವಹಣಾ ಸಂಸ್ಥೆ" (ಆರ್‌ಬಿಸಿಎಂ) ಬೆಂಗಳೂರು ಈ ಸಂಸ್ಥೆಯ ಮೂಲಕ ಏರ್ಪಡಿಸಲಾಗಿತ್ತು. ಸದರಿ ಕೋರ್ಸ್‌ನ ಫಲಿತಾಂಶವನ್ನು ಮಹಾಮಂಡಳದ ವೆಬ್‌ಸೈಟ್‌ನಲ್ಲಿ ಪ್ರಕಟಿಸಿದ್ದು, ನಮ್ಮ ವೆಬ್‌ಸೈಟ್ www.kubfed.comನಲ್ಲಿ ತಮ್ಮ ಫಲಿತಾಂಶವನ್ನು ವೀಕ್ಷಿಸಬಹುದು. ಅಂಕಪಟ್ಟಿಯನ್ನು ಆದಷ್ಟು ಬೇಗನೆ ತಮ್ಮ ಬ್ಯಾಂಕಿನ ವಿಳಾಸಕ್ಕೆ ಕಳುಹಿಸಿಕೊಡಲಾಗುವುದೆಂದು ಮಹಾಮಂಡಳದ ಮುಖ್ಯಕಾರ್ಯ ನಿರ್ವಹಣಾಧಿಕಾರಿ ಶ್ರೀ ಪುಂಡಲೀಕ ಎನ್. ಕೇರೂರೆ ಅವರು ತಿಳಿಸಿರುತ್ತಾರೆ.

ದಿವಾಳಿ ಸಂಹಿತೆ ತಿದ್ದುಪಡಿಗೆ ಸಮ್ಮತಿ

ನವದೆಹಲಿ : ವಸೂಲಾಗದ ಸಾಲದ ಪ್ರಕರಣಗಳನ್ನು ಕಾಲಮಿತಿ ಒಳಗೆ ಇತ್ಯರ್ಥಪಡಿಸಲು ನೆರವಾಗಲು ದಿವಾಳಿ ಸಂಹಿತೆ ಕಾಯ್ದೆಗೆ ತಿದ್ದುಪಡಿ ತರಲಾಗಿದೆ. ಹಣಕಾಸು ಪರಿಸ್ಥಿತಿ ಮತ್ತು ದಿವಾಳಿ ಸಂಹಿತೆಗೆ (ಐಬಿಸಿ) ಏಳು ತಿದ್ದುಪಡಿ ತರುವುದಕ್ಕೆ ಕೇಂದ್ರ ಸಚಿವ ಸಂಪುಟವು ಅನುಮೋದನೆ ನೀಡಿದೆ. ವಸೂಲಾಗದ ಸಾಲದ ಪ್ರಕರಣಗಳನ್ನು ತ್ವರಿತವಾಗಿ ಇತ್ಯರ್ಥಪಡಿಸಲು ಇದರಿಂದ ಸಾಧ್ಯವಾಗಲಿದೆ. ಗರಿಷ್ಠ 330 ದಿನಗಳಲ್ಲಿ ಪ್ರಕ್ರಿಯೆ ಪೂರ್ಣಗೊಳಿಸಲು ಕಾಲಮಿತಿ ವಿಧಿಸಲಾಗಿದೆ.

ಕಾರ್ಪೊರೇಟಿವ್‌ಗಳು ಬಾಕಿ ಉಳಿಸಿಕೊಂಡಿರುವ ಸಾಲಕ್ಕೆ ಪರಿಹಾರ ಕಂಡುಕೊಳ್ಳುವ ಮತ್ತು ಈ ಪ್ರಕ್ರಿಯೆಯಿಂದ ಗರಿಷ್ಠ ಮೊತ್ತ ವಸೂಲಿ ಮಾಡುವುದಕ್ಕೆ ಇದ್ದ ಪ್ರಮುಖ ಲೋಪ ಸರಿಪಡಿಸಲು ಈ ತಿದ್ದುಪಡಿಗಳು ನೆರವಾಗಲಿವೆ.

2 ಆರ್‌ಐಬಿನ್ ಹೆಚ್ಚುವರಿ ಹಣ ವರ್ಗಾವಣೆಗೆ ಒಲವು ಜಲನ್ ಸಮಿತಿ ವರದಿ ಅಂತಿಮ

4 ಪಟ್ಟಣ ಸಹಕಾರ ಬ್ಯಾಂಕುಗಳ ಸೇವೆ ವಿಸ್ತರಿಸಲು ಬಡವರ ಬಂಧು ಯೋಜನೆ ಯಶಸ್ವಿ ಕೈಗೊಂಡಿವೆ : ಶ್ರೀ ಎನ್. ಗಂಗಣ್ಣ

7 ನಿಮ್ಮ ಪ್ರಶ್ನೆ ನಮ್ಮ ಉತ್ತರ



ವಿದೇಶಿ ಕರೆನ್ಸಿ ಬಾಂಡ್ ಯೋಜನೆಯನ್ನು ಪರಿಶೀಲಿಸುವ ಅಗತ್ಯವಿದೆ

ಕೇಂದ್ರ ಸರ್ಕಾರದ ವಿದೇಶಿ ಕರೆನ್ಸಿ ಬಾಂಡುಗಳನ್ನು ಮಾರಾಟ ಮಾಡುವ ಮೂಲಕ ಹಣವನ್ನು ಸಂಗ್ರಹಿಸುವ ಯೋಜನೆಯನ್ನು ಪರಿಶೀಲಿಸುವಂತೆ ಆರ್ಥಿಕ ತಜ್ಞರು, ಮಾರುಕಟ್ಟೆ ಮತ್ತು ಬ್ಯಾಂಕಿಂಗ್ ತಜ್ಞರು ವಿರೋಧಿಸುತ್ತಿದ್ದಾರೆ. ಕಾರಣ ಅವರ ದೃಷ್ಟಿಯಲ್ಲಿ ಇದೊಂದು ದೇಶ ವಿರೋಧಿ ನೀತಿಯಾಗಿದೆ. ಇದು ದೇಶದ ದೀರ್ಘಕಾಲೀನ ಆರ್ಥಿಕತೆಗೆ ಅಪಾಯಗಳನ್ನು ಉಂಟುಮಾಡುವಂತಹದಾಗಿದೆ. ಇದು ವಿದೇಶಿ ಹಣಕಾಸು ಸಂಸ್ಥೆಗಳಿಗೆ ದೇಶದ ನೀತಿಗಳನ್ನು ನಿರ್ದೇಶಿಸಲು ಅನುವು ಮಾಡಿಕೊಡುತ್ತದೆ ಎಂದು ಇವರುಗಳು ವಾದಿಸುತ್ತಾರೆ.

ಅವರ ವಾದಕ್ಕೆ ಬಲವಾದ ಕಾರಣವೂ ಇದೆ; ಈ ವಿದೇಶಿ ಕರೆನ್ಸಿ ಬಾಂಡುಗಳನ್ನು ವಿದೇಶಿ ಕರೆನ್ಸಿಯಲ್ಲೇ ನೀಡಲಾಗುತ್ತದೆ. ಇದಕ್ಕೆ ಅಸಲು ಮತ್ತು ಬಡ್ಡಿಯನ್ನು ವಿದೇಶಿ ಕರೆನ್ಸಿಯಲ್ಲೇ ಮರುಪಾವತಿ ಮಾಡಬೇಕಾಗುತ್ತದೆ. ಅಲ್ಲದೆ ಬಹು ದೊಡ್ಡ ಅಪಾಯವೆಂದರೆ ರೂಪಾಯಿ ಮೌಲ್ಯ ಕುಸಿಯುತ್ತಿದ್ದರೆ, ಆಗ ಹೆಚ್ಚಿನ ಮೊತ್ತವನ್ನು ಅವರಿಗೆ ಪಾವತಿಸಬೇಕಾಗುತ್ತದೆ.

ಒಂದು ಡಾಲರ್‌ಗೆ ರೂಪಾಯಿ ಮೌಲ್ಯ 70 ಇರುವಾಗ 10 ವಿದೇಶಿ ಕರೆನ್ಸಿ ಬಾಂಡುಗಳಿಗೆ ರೂ. 700 ಆಗುತ್ತದೆ. 5 ವರ್ಷಗಳ ಅವಧಿಯ ನಂತರ 10 ವಿದೇಶಿ ಕರೆನ್ಸಿ ಬಾಂಡ್ ಹೊಂದಿರುವವರಿಗೆ ರೂಪಾಯಿ ಒಂದು ಡಾಲರಿಗೆ ರೂಪಾಯಿ ಮೌಲ್ಯ 100ಕ್ಕೆ ಇಳಿದಿದ್ದರೆ, ರೂ. 700 ಬದಲಿಗೆ ರೂ. 1000 ಮರುಪಾವತಿ ಪಾವತಿಸಬೇಕಾಗುತ್ತದೆ. ಪ್ರಸ್ತುತ ವಿದೇಶಿ ವಿನಿಮಯ ಮಾರುಕಟ್ಟೆಯಲ್ಲಿ ಉದ್ಭವಿಸಿರುವ ರೂಪಾಯಿ ಮೌಲ್ಯ ಕುಸಿತದ ಬಿಕ್ಕಟ್ಟು ಮುಂದುವರೆಯುತ್ತಲೇ ಇದೆ. ಕರೆನ್ಸಿಗಳ ವಿನಿಮಯ ಮಾರುಕಟ್ಟೆಯಲ್ಲಿ ವಿಶ್ವದ ಇತರ ಕರೆನ್ಸಿಗಳ ಎದುರು ಡಾಲರ್ ಮೌಲ್ಯ ಏರುಗತಿಯಲ್ಲಿಯೇ ಇರುವುದರಿಂದ ರೂಪಾಯಿ ಬೆಲೆ ದಿನ ದಿನ ಕುಸಿಯುತ್ತಲೇ ಸಾಗಿದೆ. ಇದು ಮಾರುಕಟ್ಟೆ ಮತ್ತು ಬ್ಯಾಂಕಿಂಗ್ ತಜ್ಞರ ನಿರೀಕ್ಷೆಗಳನ್ನೆಲ್ಲ ಹುಸಿ ಮಾಡುತ್ತಿದೆ. ಈ ವರ್ಷ ಒಂದರಲ್ಲೇ ಇದುವರೆಗೆ ಶೇ 14.4ರಷ್ಟು ಅಪಮೌಲ್ಯಕ್ಕೆ ಎರವಾಗಿದೆ.

ಅಮೆರಿಕದಲ್ಲಿ ಬಡ್ಡಿ ದರ ಹೆಚ್ಚಳಗೊಂಡಿರುವುದರಿಂದ ವಿಶ್ವದ ಎಲ್ಲೆಡೆ ಡಾಲರ್‌ಗೆ ಬೇಡಿಕೆ ಹೆಚ್ಚುತ್ತಿದೆ. ನಮ್ಮ ದೇಶದಲ್ಲಿ ರಕ್ಷಿಗಿಂತ ಆಮದು ಹೆಚ್ಚಿಗೆ ಇರುವುದರ ಜೊತೆಗೆ ಚಾಲ್ತಿ ಖಾತೆ ಕೊರತೆ ಹೆಚ್ಚಿರುವುದೂ ರೂಪಾಯಿ ಮೌಲ್ಯದ ಮೇಲೆ ವ್ಯತಿರಿಕ್ತ ಪರಿಣಾಮ ಬೀರುತ್ತಿದೆ. ಸದ್ಯ ವಿದೇಶಿ ಸಾಂಸ್ಥಿಕ ಹೂಡಿಕೆಯ ಹೊರ ಹರಿವನ್ನು ನಿಯಂತ್ರಿಸಲು ವಿಫಲವಾದರೆ ಅದು ರೂಪಾಯಿ ವಿನಿಮಯ ದರದ ಮೇಲೆ ಇನ್ನಷ್ಟು ವ್ಯತಿರಿಕ್ತ ಪರಿಣಾಮ ಬೀರುವ ಸಂಭವವಿದೆ.

ಪರಿಸ್ಥಿತಿ ಹೀಗಿರುವಾಗ ಮುಂದಿನ ದಿನಗಳಲ್ಲಿ ದೇಶದ ಆರ್ಥಿಕತೆ ಅಸ್ಥಿರತೆಗೆ ತುತ್ತಾಗುವ ಸಂಭವಿರುವುದನ್ನು ಸುಲಭದಲ್ಲಿ ತಳ್ಳಿಹಾಕಲಾಗುವುದಿಲ್ಲ. ಅದರಿಂದ ಈ ವಿದೇಶಿ ಕರೆನ್ಸಿ ಬಾಂಡುಗಳನ್ನು ಮಾರಾಟ ಮಾಡುವ ಮೂಲಕ ಹಣವನ್ನು ಸಂಗ್ರಹಿಸುವ ಯೋಜನೆಯನ್ನು ಪರಿಶೀಲಿಸುವ ಅಗತ್ಯವಿದೆ ಎಂದು ಅನಿಸುತ್ತಿದೆ.

ಡಿ.ಟಿ. ಪಾಟೀಲ
ಅಧ್ಯಕ್ಷರು

ಬಿ.ಎಸ್. ಪರಮಶಿವಯ್ಯ
ಉಪಾಧ್ಯಕ್ಷರು

ಆರ್‌ಬಿಐನ ಹೆಚ್ಚುವರಿ ಹಣ ವರ್ಗಾವಣೆಗೆ ಒಲವು ಜಲನ್ ಸಮಿತಿ ವರದಿ ಅಂತಿಮ



ನವದೆಹಲಿ : ಭಾರತೀಯ ರಿಸರ್ವ್ ಬ್ಯಾಂಕ್ ಬಳಿ ಇರುವ ಹೆಚ್ಚುವರಿ ನಗದಿನ ಕೆಲ ಭಾಗವನ್ನು ಕೇಂದ್ರ ಸರ್ಕಾರಕ್ಕೆ ವರ್ಗಾಯಿಸುವ ಸಂಬಂಧ ರಚಿಸಲಾಗಿದ್ದ ಬಿಮಲ್ ಜಲನ್ ಸಮಿತಿಯು ತನ್ನ ವರದಿಯನ್ನು ಅಂತಿಮಗೊಳಿಸಿದೆ. ಇನ್ನು ಮುಂದೆ ಸಮಿತಿಯು ಮತ್ತೆ ಸಭೆ ಸೇರುವುದಿಲ್ಲ ಎಂದು ಬುಧವಾರ ಇಲ್ಲಿ ನಡೆದ ಸಭೆಯ ನಂತರ ಅಧಿಕೃತ ಮೂಲಗಳು ತಿಳಿಸಿವೆ.

ಆರ್‌ಬಿಐ ತನ್ನ ಬಳಿ ಇರುವ ಹೆಚ್ಚುವರಿ ನಗದಿನ ಕೆಲ ಭಾಗವನ್ನು ಮುಂದಿನ 3 ರಿಂದ 5 ವರ್ಷಗಳಲ್ಲಿ ಕೇಂದ್ರ ಸರ್ಕಾರಕ್ಕೆ ವರ್ಗಾಯಿಸಲು ಸಮಿತಿಯು ಶಿಫಾರಸು ಮಾಡಲಿದೆ ಎಂದು ನಿರೀಕ್ಷಿಸಲಾಗಿದೆ. ಸರ್ಕಾರಕ್ಕೆ ಎಷ್ಟು ಮೊತ್ತ ವರ್ಗಾಯಿಸಲು ಸಮಿತಿ ನಿರ್ಧರಿಸಿದೆ ಎನ್ನುವುದರ ಕುರಿತು ಮಾಹಿತಿ ನೀಡಲು ಮೂಲಗಳು ನಿರಾಕರಿಸಿವೆ.

ಹೆಚ್ಚುವರಿ ನಗದು ವರ್ಗಾವಣೆಯಿಂದ ಕೇಂದ್ರ ಸರ್ಕಾರವು ತನ್ನ ವಿದೇಶೀ ಕೊರತೆ ಗುರಿ ತಲುಪಲು ಸಾಧ್ಯವಾಗಲಿದೆ. ಜತೆಗೆ ಸರ್ಕಾರವು ಆರ್‌ಬಿಐನಿಂದ ರೂ.90 ಸಾವಿರ ಕೋಟಿಗಳ ಲಾಭಾಂಶವನ್ನೂ ನಿರೀಕ್ಷಿಸಿದೆ. ಆರ್‌ಬಿಐ ತನ್ನ ಬಂಡವಾಳ ಮೀಸಲು ಪ್ರಮಾಣವನ್ನು ಜಾಗತಿಕವಾಗಿ ಬಳಕೆಯಲ್ಲಿರುವ ನಿಯಮಗಳ ಅನ್ವಯ ನಿಗದಿಪಡಿಸಬೇಕು. ಹೆಚ್ಚುವರಿ ಮೊತ್ತವನ್ನು ಕೇಂದ್ರಕ್ಕೆ ವರ್ಗಾಯಿಸಬೇಕು ಎನ್ನುವುದು ಹಣಕಾಸು ಸಚಿವಾಲಯದ ನಿಲುವಾಗಿದೆ. ಇದು ಕೇಂದ್ರ ಸರ್ಕಾರ ಮತ್ತು ಆರ್‌ಬಿಐ ಮಧ್ಯೆ ವಿವಾದಕ್ಕೆ ಎಡೆಮಾಡಿಕೊಟ್ಟಿತ್ತು. ಆರ್‌ಬಿಐ ಬಳಿ ರೂ.9.6 ಲಕ್ಷ ಕೋಟಿ ಹೆಚ್ಚುವರಿ ಬಂಡವಾಳ ಇದೆ ಎಂದು ಅಂದಾಜಿಸಲಾಗಿದೆ.

ಹ ರ ಷ ರ

ಚಿಂತನ - ಮಂಥನ



ಐವತ್ತು ವರ್ಷಗಳ ಹಿಂದಿನ ಪುಟ್ಟ ಹೆಜ್ಜೆ

1969ರ ಜುಲೈ 20, ಅಪೊಲೊ 11ರ ಹೆಸರಿನ ಬಾಹ್ಯಾಕಾಶ ನೌಕೆಯಿಂದ ಇಳಿದು ಚಂದ್ರನ ಅಂಗಳದಲ್ಲಿ ಪದಾರ್ಪಣೆ ಮಾಡಿದ ಮೊದಲ ಮಾನವ, ನೀಲ್ ಆರ್ಮ್‌ಸ್ಟ್ರಾಂಗ್, ಇದು ಒಬ್ಬ ಮಾನವನ ಪುಟ್ಟದೊಂದು ಹೆಜ್ಜೆ; ಆದರೆ ಮಾನವ ಕುಲಕ್ಕೆ ಇದೊಂದು ದೈತ್ಯ ಹೆಜ್ಜೆ ಎಂದು ಹೇಳಿದ್ದ. ಅಂದಿನ ಪತ್ರಿಕೆಗಳಲ್ಲಿ ಚಂದ್ರನ ಮೇಲೆ ಆತನ ಹೆಜ್ಜೆ ಗುರುತು ಮೂಡಿದ್ದ ಚಿತ್ರದೊಂದಿಗೆ ಪ್ರಕಟವಾಗಿತ್ತು. ಇಂದು ಎಲ್ಲೆಡೆ ಈ ಕುರಿತ ಸಂಭ್ರಮ ಆಚರಿಸಲಾಗುತ್ತಿದೆ.

ಆದರೆ, ನನ್ನ ಸಂಭ್ರಮ ಬೇರೆಯದೇ ಕಾರಣಕ್ಕೆ. ಅದೇ ಸುಮಾರಿಗೆ ನಮ್ಮ ದೇಶದಲ್ಲಿ ಬ್ಯಾಂಕ್ ಎಂದರೆ, ಕೇವಲ ಸಿರಿವಂತರ ವ್ಯವಹಾರಕ್ಕೆ ಮಾತ್ರ ಸೀಮಿತವಾಗಿದ್ದವು. ಬಹುತೇಕ ಬ್ಯಾಂಕುಗಳು ಟ್ರೇಡ್ ಫೈನಾನ್ಸ್ ಮಾಡುತ್ತಿದ್ದು, ಜನಸಾಮಾನ್ಯರನ್ನು ಉಪೇಕ್ಷಿಸಿದ್ದವು. ದೇಶದ ಅಭಿವೃದ್ಧಿಗೆ ಅವಶ್ಯಕವಾದ ಕೃಷಿ ಮತ್ತು ಸಣ್ಣ ಉದ್ಯಮಗಳನ್ನು ಸಂಪೂರ್ಣವಾಗಿ ನಿರ್ಲಕ್ಷಿಸಿದ್ದವು. ಅಂದು ಬ್ಯಾಂಕುಗಳು ಬಡವರ, ರೈತರ ಹೆಜ್ಜೆ ಮೂಡದ ಸ್ಥಳವಾಗಿದ್ದವು.

ಅಂದು ಪ್ರಧಾನ ಮಂತ್ರಿಗಳಾಗಿದ್ದ ಶ್ರೀಮತಿ ಇಂದಿರಾ ಗಾಂಧಿಯವರು ಸುಗ್ರೀವಾಜ್ಞೆ ಮೂಲಕ ಹದಿನಾಲ್ಕು ಖಾಸಗಿ ಬ್ಯಾಂಕುಗಳನ್ನು ರಾಷ್ಟ್ರೀಕರಿಸಿದಂದೇ, ಮೊದಲ ಬಾರಿಗೆ ಬ್ಯಾಂಕುಗಳಲ್ಲಿ ಜನಸಾಮಾನ್ಯರ, ರೈತರ ಪುಟ್ಟದೊಂದು ಹೆಜ್ಜೆ ಮೂಡಿತು. ಶ್ರೀಮತಿ ಇಂದಿರಾ ಗಾಂಧಿಯವರ ಕ್ರಾಂತಿಕಾರಿ ಅರ್ಥಿಕ ಸುಧಾರಣಾ ಹೆಜ್ಜೆಗೆ ಇಂದಿಗೆ ಐವತ್ತು ವರ್ಷಗಳಾಗಿದೆ. ಅಂದು ಮೂಡಿದ ಪುಟ್ಟ ಹೆಜ್ಜೆ ದೈತ್ಯ ಹೆಜ್ಜೆಯಾಗಿದೆ.

ದೇಶದ ಸಂಪತ್ತು ಕೆಲವೇ ವ್ಯಕ್ತಿಗಳಲ್ಲಿ ಕೇಂದ್ರೀಕೃತವಾಗುವುದು ರಾಷ್ಟ್ರದ ಒಟ್ಟಾರೆ ಹಿತದ ದೃಷ್ಟಿಯಲ್ಲಿ ಒಳ್ಳೆಯ ಬೆಳವಣಿಗೆಯಲ್ಲ ಎನ್ನುವ ಚಿಂತನೆ ಫಲವಾಗಿ ಶ್ರೀಮತಿ ಇಂದಿರಾ ಗಾಂಧಿಯವರ ನಿರ್ಧಾರ ದಿಟ್ಟ, ಸಕಾಲಿಕವಾಗಿತ್ತು. ಅದರ ಫಲ ಈಗ ಕಾಣುತ್ತಿದ್ದೇವೆ. ರಾಷ್ಟ್ರೀಕರಣದಿಂದ ಸಣ್ಣ ಪಟ್ಟಣ, ಗ್ರಾಮಾಂತರ ಪ್ರದೇಶಗಳಲ್ಲೂ ಇಂದು ಬ್ಯಾಂಕುಗಳ ತಮ್ಮ ಶಾಖೆಗಳನ್ನು ತೆರೆದು ವ್ಯವಹರಿಸುತ್ತಿವೆ. ಗ್ರಾಮೀಣ ಕೃಷಿ, ಸಣ್ಣ ಉದ್ಯಮ ಇತ್ಯಾದಿ ಆದ್ಯತಾ ವಲಯಗಳಿಗೆ ಇಂದು ಹೆಚ್ಚಿನ ಸಾಲ ಸೌಲಭ್ಯ ದೊರೆಯುತ್ತಿದೆ. ಕೃಷಿ, ಸಣ್ಣ ಮಧ್ಯಮ ಗಾತ್ರದ ಉದ್ಯಮಗಳು ಇಂದು ಉಚ್ಛ್ರಾಯ ಸ್ಥಿತಿಯಲ್ಲಿವೆ. ಇಂದು ಬ್ಯಾಂಕುಗಳು ತಮ್ಮ ಒಟ್ಟು ಸಾಲದ 40%ನ್ನು ಕೃಷಿ, ಸಣ್ಣ-ಮಧ್ಯಮ ಪ್ರಮಾಣದ ಉದ್ಯಮ ಒಳಗೊಂಡಿರುವ ಆದ್ಯತಾ ವಲಯಕ್ಕೆ ನೀಡುತ್ತಿರುವ ಫಲವಾಗಿ ಕೃಷಿ, ಉದ್ಯಮ, ಉದ್ಯೋಗ, ವೃದ್ಧ, ಇಂಜಿನಿಯರ್ ನಾನಾ ಕ್ಷೇತ್ರಗಳ ಪ್ರಗತಿಯಲ್ಲಿ ರಾಷ್ಟ್ರೀಕೃತ ಬ್ಯಾಂಕುಗಳ ಪಾತ್ರ ಇರುವುದನ್ನು ಕಾಣಬಹುದಾಗಿದೆ. ಇದರಿಂದ ದೇಶದಲ್ಲಿ ಯುವಜನರಿಗೆ ಅಪಾರ ಉದ್ಯೋಗ ಸೃಷ್ಟಿಯಾಗುತ್ತಿದೆ.

ಇಂದು ನಮ್ಮ ದೇಶ ಮೂರು ಲಕ್ಷ ಕೋಟಿ ಡಾಲರ್ ಆರ್ಥಿಕತೆಯಿಂದ 2024ರ ಹೊತ್ತಿಗೆ 5 ಲಕ್ಷ ಕೋಟಿ ಡಾಲರ್ ಆರ್ಥಿಕತೆಯ ದೇಶವಾಗುವ ಹಾದಿಯಲ್ಲಿದ್ದರೇ, ಅದಕ್ಕೆ ಕಾರಣ ಅಂದು ಬ್ಯಾಂಕುಗಳಲ್ಲಿ ಜನಸಾಮಾನ್ಯರು, ರೈತರು ಮೂಡಿಸಿದ ಪುಟ್ಟ ಹೆಜ್ಜೆಯೇ ಕಾರಣ ಎನ್ನುವುದು ನನ್ನ ನಂಬಿಕೆ.

» ಎಚ್.ಕೆ. ಪಾಟೀಲ

ವಸೂಲಾಗದ ಸುಸ್ತಿ ಸಾಲದ ಹೊರೆ ರೂ. 9.34 ಲಕ್ಷ ಕೋಟಿಗೆ ಭಳಕೆ

ಹೊಸದಿಲ್ಲಿ : ದೇಶದ ವಾಣಿಜ್ಯ ಬ್ಯಾಂಕ್‌ಗಳು ಹೊಂದಿರುವ ಒಟ್ಟು ವಸೂಲಾಗದ ಸಾಲದ ಮೊತ್ತದಲ್ಲಿ ಕೊನೆಗೂ ಇಳಿಕೆ ದಾಖಲಾಗಿದ್ದು, 2018-19 ರಲ್ಲಿ 1.02 ಲಕ್ಷ ಕೋಟಿ ರೂ. ತಗ್ಗಿದೆ. ಬ್ಯಾಂಕ್‌ಗಳಲ್ಲಿ 9.34 ಲಕ್ಷ ಕೋಟಿ ರೂ.ಗಳಷ್ಟು ಎನ್‌ಪಿಎ ನಿರ್ವಹಣೆಗೆ ಸರಕಾರ ಕೈಗೊಂಡಿರುವ ಕ್ರಮಗಳು ಫಲಿತಾಂಶ ಕೊಡಲು ಆರಂಭಿಸಿವೆ ಎಂದು ಹಣಕಾಸು ಸಚಿವೆ ನಿರ್ಮಲಾ ಸೀತಾರಾಮನ್ ರಾಜ್ಯಸಭೆಗೆ ತಿಳಿಸಿದ್ದಾರೆ.

ಸಾಲದ ಸಂಸ್ಕೃತಿಯಲ್ಲಿ ಬದಲಾವಣೆ : ಕಂಪನಿಗಳ ದಿವಾಳಿತನದ ನೀತಿ ಸಂಹಿತೆ (ಐಬಿಸಿ) ಅಸ್ತಿತ್ವಕ್ಕೆ ಬಂದ ನಂತರ ಸಾಲದ ಸಂಸ್ಕೃತಿಯಲ್ಲಿ ಗಮನಾರ್ಹ ಬದಲಾವಣೆ ಸಂಭವಿಸಿದೆ. ಬ್ಯಾಂಕ್‌ಗಳು ಹಾಗೂ ಸಾಲಗಾರರ ಸಂಬಂಧಗಳಲ್ಲಿ ಪರಿವರ್ತನೆ ಯಾಗುತ್ತಿದೆ. ಸಾಲ ಮರುಪಾವತಿಸದೆ ಸುಸ್ತಿ ಸಾಲಗಾರರಾಗಿರುವ ಉದ್ಯಮಿಗಳಿಗೆ ಅವರ ಕಂಪನಿಗಳ ಮಾಲೀಕತ್ವ ಮತ್ತು ನಿಯಂತ್ರಣ ಕೈತಪ್ಪುವ ಭೀತಿ ಇರುವುದರಿಂದ ಸಾಲ ಮರುಪಾವತಿ ಅಥವಾ ಇತ್ಯರ್ಥಕ್ಕೆ ಮುಂದಾಗುತ್ತಿದ್ದಾರೆ. ದಿವಾಳಿತನ ಪ್ರಕ್ರಿಯೆಯಲ್ಲಿ ಸುಸ್ತಿ ಸಾಲಗಾರ ಉದ್ಯಮಿಗಳನ್ನು ದೂರವಿಡಲಾಗುತ್ತಿದೆ. ಮಾರುಕಟ್ಟೆಯಿಂದ ಫಂಡ್ ಸಂಗ್ರಹಿಸಲೂ ನಿಷೇಧಿಸಲಾಗಿದೆ. ಈ ಕಟ್ಟುನಿಟ್ಟಿನ ಕಾಯ್ದೆಯ ಪರಿಣಾಮ ವಸೂಲಾಗದ ಸಾಲದ ಹೊರೆ ಇಳಿಯುತ್ತಿದೆ. ಬ್ಯಾಂಕಿಂಗ್ ವಲಯದ ಬೆಳವಣಿಗೆಗೆ ಇದು ಸಕಾರಾತ್ಮಕ.

4 ವರ್ಷಗಳಲ್ಲಿ 4 ಲಕ್ಷ ಕೋಟಿ ರೂ. ಮರುವಸೂಲೆ : ವರ್ಗೀಕೃತ ವಾಣಿಜ್ಯ ಬ್ಯಾಂಕ್‌ಗಳು ಕಳೆದ ನಾಲ್ಕು ವರ್ಷಗಳಲ್ಲಿ ಒಟ್ಟು 4,01,424 ಕೋಟಿ ರೂ. ಸುಸ್ತಿ ಸಾಲವನ್ನು ಮರು ವಸೂಲು ಮಾಡುವಲ್ಲಿ ಯಶಸ್ವಿಯಾಗಿವೆ. 2018-19ರಲ್ಲಿ ದಾಖಲೆಯ 1,56,746 ಕೋಟಿ ರೂ. ಮರುವಸೂಲಾಗಿದೆ ಎಂದು ಆರ್‌ಬಿಬಿ ಅಂಕಿ ಅಂಶಗಳು ತಿಳಿಸಿವೆ.

738 ಮಂದಿಗೆ ತಲಾ 100 ಕೋಟಿಗೂ ಹೆಚ್ಚು ಸುಸ್ತಿ ಸಾಲ : ಕಳೆದ 2018-19ರಲ್ಲಿ ಒಟ್ಟು 738 ಸಾಲಗಾರರು ತಲಾ 100 ಕೋಟಿ ರೂ.ಗೂ ಹೆಚ್ಚು ಸುಸ್ತಿ ಸಾಲವನ್ನು ಹೊಂದಿದ್ದಾರೆ. 2017-18ರಲ್ಲಿ ಇಂಥವರ ಸಂಖ್ಯೆ 792 ಇತ್ತು. 48 ಸಾಲಗಾರರಿಗೆ ತಲಾ 10,000 ಕೋಟಿ ರೂ. ಗೂ ಹೆಚ್ಚು ಸುಸ್ತಿ ಸಾಲ ಇದೆ.

ಪಟ್ಟಣ ಸಹಕಾರ ಬ್ಯಾಂಕುಗಳ ಸೇವೆ ವಿಸ್ತರಿಸಲ ಬಡವರ ಬಂಧು ಯೋಜನೆ ಯಶಸ್ವಿಗೆ ಕೈಜೋಡಿಸಿ : ಶ್ರೀ ಎನ್. ಗಂಗಣ್ಣ



ಮೈಸೂರು : ರಾಜ್ಯದಲ್ಲಿ ಪಟ್ಟಣ ಸಹಕಾರ ಬ್ಯಾಂಕುಗಳ ಸೇವೆ ಪರಿಣಾಮಕಾರಿ ಯಾಗಿದ್ದು, ಸೇವೆಗಳನ್ನು ವಿಸ್ತರಿಸುವ ಜೊತೆಗೆ ಪಟ್ಟಣ, ನಗರ ಪ್ರದೇಶಗಳಲ್ಲಿ ಬಡವರ ಬಂಧು ಯೋಜನೆಯನ್ನು ಯಶಸ್ವಿಗೊಳಿಸಿ, ಬಡ ಜನತೆಯ ಸ್ವಾವಲಂಬಿ ಬದುಕಿಗೆ ನೆರವಾಗಬೇಕು ಎಂದು ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳದ ಅಧ್ಯಕ್ಷರಾದ ಶ್ರೀ ಎನ್. ಗಂಗಣ್ಣ ತಿಳಿಸಿದರು.

ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳ, ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳ, ಮೈಸೂರು ಜಿಲ್ಲಾ ಸಹಕಾರ ಒಕ್ಕೂಟ ಹಾಗೂ ಸಹಕಾರ ಇಲಾಖೆ ಇವರುಗಳ ಸಂಯುಕ್ತಾಶ್ರಯದಲ್ಲಿ ಪಟ್ಟಣ ಬ್ಯಾಂಕುಗಳ ಪದಾಧಿಕಾರಿಗಳು ಮತ್ತು ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ನಗರದಲ್ಲಿ ಆಯೋಜಿಸಿದ್ದ ವಿಶೇಷ ತರಬೇತಿ ಕಾರ್ಯಾಗಾರ ಉದ್ಘಾಟಿಸಿ ಅವರು ಮಾತನಾಡಿದರು.

ರಾಜ್ಯ ಸರ್ಕಾರದ ಕೃಷಿ ಸಾಲ ಮನ್ನಾದಿಂದಾಗಿ ಗ್ರಾಮಾಂತರ ಸಹಕಾರ ಸಂಘಗಳು ಅಳವಡಿಸಿಕೊಂಡು ಬಂದು ನಿಂತಿವೆ. ಈ ಸಂಸ್ಥೆಗಳ ಆರ್ಥಿಕ ಬಲವರ್ಧನೆಗೆ ಸರ್ಕಾರ ಆಗಿಂದಾಗ್ಗೆ ಆರ್ಥಿಕ ಸೌಲಭ್ಯಗಳನ್ನು ಒದಗಿಸಬೇಕು

ಎಂದು ಅವರು ಸರ್ಕಾರವನ್ನು ಆಗ್ರಹಿಸಿದರು.

ರಾಜ್ಯ ಸಹಕಾರ ಮಹಾಮಂಡಳದ ಉಪಾಧ್ಯಕ್ಷರಾದ ಶ್ರೀ ಎನ್. ಚಂದ್ರಪ್ಪ ಅವರು ಮಾತನಾಡಿ, ಸಹಕಾರ ಕ್ಷೇತ್ರದಲ್ಲಿ ಜನತೆ ಹೆಚ್ಚಿನ ಸಂಖ್ಯೆಯಲ್ಲಿ ತೊಡಗಿಸಿಕೊಳ್ಳಬೇಕೆಂದರು. ನಿರ್ದೇಶಕರಾದ ಶ್ರೀ ಎ.ಕೆ. ಮನುಮುತ್ತಪ್ಪ ಅವರು ಸಹಕಾರ ಅಭಿವೃದ್ಧಿಯಲ್ಲಿ ಮಾನವ ಸಂಪನ್ಮೂಲ ಅಭಿವೃದ್ಧಿ ಕುರಿತು ಮಾತನಾಡಿದರು. ಮಹಾಮಂಡಳದ ವ್ಯವಸ್ಥಾಪಕ ನಿರ್ದೇಶಕರಾದ ಶ್ರೀ ಎಸ್. ಎನ್. ಅರುಣ್‌ಕುಮಾರ್ ರವರು ಮಾತನಾಡಿ ಕರ್ನಾಟಕ ರಾಜ್ಯ ಸಹಕಾರ ಮಹಾಮಂಡಳದ ಪರಿಣಾಮಕಾರಿ ಚಟುವಟಿಕೆಗಳ ಕುರಿತು ಮಾತನಾಡಿ, ಪಟ್ಟಣ ಬ್ಯಾಂಕುಗಳ ಆಡಳಿತ ಮಂಡಳಿ ಸದಸ್ಯರು ಮತ್ತು ಸಿಬ್ಬಂದಿ ವರ್ಗದವರಿಗೆ ಮಹಾಮಂಡಳ ಪರಿಣಾಮಕಾರಿ ತರಬೇತಿ ಆಯೋಜಿಸಲಾಗುತ್ತಿದೆ. ಇದರ ಪ್ರಯೋಜನ ಪಡೆಯುವಂತೆ ತಿಳಿಸಿದರು.

ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳದ ನಿರ್ದೇಶಕರಾದ ಶ್ರೀ ಎಸ್.ಬಿ.ಎಂ. ಮಂಜು, ಸಹಕಾರ ಸಂಘಗಳ ಜಂಟಿ ನಿಬಂಧಕರಾದ ಶ್ರೀ ಲಿಂಗರಾಜು ಮತ್ತಿತರರು ಉಪಸ್ಥಿತರಿದ್ದರು.



ಶ್ರೀ ತ್ಯಾಗರಾಜ ಕೋ-ಆಪರೇಟಿವ್ ಬ್ಯಾಂಕ್ : ಸಿಬ್ಬಂದಿ ತರಬೇತಿ ಕೇಂದ್ರದ ಉದ್ಘಾಟನೆ ಹಾಗೂ ಪಿಓಎಸ್ ಮೆಷಿನ್ ವಿತರಣಾ ಕಾರ್ಯಕ್ರಮ

ಬೆಂಗಳೂರು : ಶ್ರೀ ತ್ಯಾಗರಾಜ ಕೋ-ಆಪರೇಟಿವ್ ಬ್ಯಾಂಕಿನ ಅಧ್ಯಕ್ಷರಾದ ಡಾ|| ಎಂ.ಆರ್. ವೆಂಕಟೇಶ್‌ವರರು ಮಾತನಾಡುತ್ತಾ, ಪ್ರಸಕ್ತ ಕಾಲಘಟ್ಟದಲ್ಲಿ ಯಾವುದೇ ಸಂಸ್ಥೆಯ ಯಶಸ್ಸು ಪ್ರಾಥಮಿಕವಾಗಿ ಕೇವಲ ಅದರ ಬಂಡವಾಳ ಮತ್ತು ಅದರ ಆರ್ಥಿಕ ಶಕ್ತಿಯ ಮೇಲೆ ಮಾತ್ರ ಅವಲಂಬಿತವಾಗಿರುವುದಿಲ್ಲ. ಬದಲಾಗಿ ಯಾವುದೇ ಸಂಸ್ಥೆಯ ಯಶಸ್ಸು ಅಲ್ಲಿನ ಸಿಬ್ಬಂದಿವರ್ಗದ ಕಾರ್ಯಕ್ಷಮತೆ, ಕಲಿಕಾ ಸಾಮರ್ಥ್ಯ ಮತ್ತು ಅದರಿಂದ ಮಾಡಲ್ಪಡುವ ಹೊಸ ಆವಿಷ್ಕಾರಗಳ ಮೇಲೆ ಅವಲಂಬಿತವಾಗಿರುತ್ತದೆ ಎಂದು ಹೇಳಿದರು. ಈ ನಿಟ್ಟಿನಲ್ಲಿ ಈ ತರಬೇತಿ ಕೇಂದ್ರವನ್ನು ಇಂದು ಉದ್ಘಾಟಿಸಿದ್ದು, ಇದರ ಸದುಪಯೋಗವನ್ನು ಸಿಬ್ಬಂದಿವರ್ಗ ಪರಿಣಾಮಕಾರಿಯಾಗಿ ಬಳಕೆ ಮಾಡಿಕೊಳ್ಳಬೇಕೆಂದು ತಿಳಿಸಿದರು.

ಅತಿ ಶೀಘ್ರದಲ್ಲೇ ಮೂರು ಎಟಿಎಂಗಳನ್ನು ಪ್ರಾರಂಭ ಮಾಡಲಿದ್ದು, ನಗರದ ಹೊರವಲಯದ ಗ್ರಾಹಕರಿಗೆ, ಸದಸ್ಯರಿಗೆ ಅನುಕೂಲವಾಗುವಂತೆ ಮೈಕ್ರೋ ಎಟಿಎಂಗಳನ್ನು ಸಹ ಪ್ರಾರಂಭ ಮಾಡಲಾಗುವುದೆಂದು ತಿಳಿಸಿದರು. ವಿದ್ಯಾರ್ಥಿಗಳಲ್ಲಿ ಸಣ್ಣ ಉಳಿತಾಯ ಯೋಜನೆಗಳ ಪ್ರಾಮುಖ್ಯತೆಯನ್ನು ಮನನ ಮಾಡುವ ಮತ್ತು ಪೋಷಕರು ಈ ಸಂಬಂಧ ತಮ್ಮ ಮಕ್ಕಳಿಗೆ ಬಾಲ್ಯದಲ್ಲೇ ಪ್ರೇರೇಪಿಸುವಂತಹ ಯೋಜನೆಯಾದ “ಶ್ರೀ ತ್ಯಾಗರಾಜ ಬಾಲವಿಕಾಸ ಉಳಿತಾಯ ಯೋಜನೆ”ಯನ್ನು ಸಹ ಬ್ಯಾಂಕಿನ ವತಿಯಿಂದ ಪ್ರಾರಂಭಿಸಲು ಕ್ರಮ ಕೈಗೊಳ್ಳಲಾಗಿದೆಯೆಂದು ಪ್ರಕಟಿಸಿದರು.

ತರಬೇತಿ ಕೇಂದ್ರವನ್ನು ಉದ್ಘಾಟಿಸಿ ಮಾತನಾಡಿದ ಅಪೆಕ್ಸ್ ಬ್ಯಾಂಕ್ ಲಿಮಿಟೆಡ್‌ನ ಮುಖ್ಯಕಾರ್ಯನಿರ್ವಹಣಾಧಿಕಾರಿಯಾದ ಡಾ|| ಕೆ.ಸಿ.ಯತೀಶ್‌ಕುಮಾರ್‌ವರು



ಮಾತನಾಡುತ್ತಾ, ಕಲಿಕೆಗೆ ಕಾಲಮಿತಿಯಿಲ್ಲ, ಕಲಿಕೆ ನಿರಂತರ ಎಂದು ಹೇಳುತ್ತಾ ಹಿಂದಿನ ಸಾಂಪ್ರದಾಯಿಕ ಬ್ಯಾಂಕ್ ವ್ಯವಸ್ಥೆ ಬದಲಾಗಿದ್ದು, ಡಿಜಿಟಲ್ ವ್ಯವಸ್ಥೆ ಬಂದಿರುವುದರಿಂದ ಪ್ರತಿಯೊಬ್ಬ ಸಿಬ್ಬಂದಿಯೂ ಈಗಿನ ಬ್ಯಾಂಕಿಂಗ್ ವ್ಯವಸ್ಥೆಗೆ ಹೊಂದಿಕೊಳ್ಳಲು ತರಬೇತಿ ಅವಶ್ಯಕವೆಂದು ತಿಳಿಸಿದರು.

ಗ್ರಾಹಕರಿಗೆ ಪಿಓಎಸ್ ಮೆಷಿನ್ ವಿತರಿಸಿ ಮಾತನಾಡಿದ ಕರ್ನಾಟಕ ಸಹಕಾರ ಮಹಾಮಂಡಳ ನಿಯಮಿತದ ವ್ಯವಸ್ಥಾಪಕ ನಿರ್ದೇಶಕರಾದ ಶ್ರೀ ಅರುಣ್‌ಕುಮಾರ್‌ವರು ಮಾತನಾಡುತ್ತಾ, ಬ್ಯಾಂಕಿನ ವಿಶಿಷ್ಟ ವಿಷಯಗಳ ಬಗ್ಗೆ ತರಬೇತಿ ನೀಡಲು ತಮ್ಮ ಬ್ಯಾಂಕಿಗೆ ಅಗತ್ಯವಿರುವ “Resource Person”ಗಳನ್ನು ತಮ್ಮ ತರಬೇತಿ ಕೇಂದ್ರದಿಂದ ನಿಯೋಜಿಸಿ ಕೊಡುವುದಾಗಿ ತಿಳಿಸಿದರು. ಇಂದಿನ ಪ್ರಸಕ್ತ ಸ್ಪರ್ಧಾತ್ಮಕ ಯುಗದಲ್ಲಿ ಬ್ಯಾಂಕಿಂಗ್ ಸೇವೆಯನ್ನು ಗ್ರಾಹಕರಿರುವ ಕಡೆ ತೆಗೆದುಕೊಂಡು ಹೋಗುವಂತಹ ಯೋಜನೆಗಳು ಮತ್ತು ಸೌಲಭ್ಯಗಳನ್ನು ನೀಡಿದಲ್ಲಿ ಮಾತ್ರ ಬ್ಯಾಂಕು ಉನ್ನತಿಯನ್ನು ಕಾಣಲು ಸಾಧ್ಯವೆಂದರು.

ಈ ಕಾರ್ಯಕ್ರಮದಲ್ಲಿ ಮಾಜಿ ಮಹಾಪೌರರಾದ ಶ್ರೀ ಎಲ್. ಶ್ರೀನಿವಾಸ್ ರವರು, ಬಿಡಿಸಿಸಿ ಬ್ಯಾಂಕಿನ ಉಪಾಧ್ಯಕ್ಷರಾದ ಶ್ರೀ ರವೀಶಯ್ಯರವರು ಮತ್ತು ಬ್ಯಾಂಕಿನ ಉಪಾಧ್ಯಕ್ಷರಾದ ಶ್ರೀ ಕೆ.ಬಿ.ರಾಮೇಗೌಡರು ಹಾಗೂ ಆಡಳಿತ ಮಂಡಳಿ ಸದಸ್ಯರುಗಳು, ಮುಖ್ಯಕಾರ್ಯನಿರ್ವಹಣಾಧಿಕಾರಿ ಹಾಗೂ ಸಿಬ್ಬಂದಿವರ್ಗದವರು ಉಪಸ್ಥಿತರಿದ್ದರು.



ಪ್ರಧಾನ ಮಂತ್ರಿ ಕಿಸಾನ್ ತೆಕ್ನೆಗೆ 7 ಕೋಟಿ ಫಲಾನುಭವಿಗಳು

ಹೊಸದಲ್ಲಿ : ರೈತರಿಗೆ ವಾರ್ಷಿಕ ರೂ. 6,000 ಸಹಾಯಧನ ವಿತರಿಸುವ ಪ್ರಧಾನ ಮಂತ್ರಿ ಕಿಸಾನ್ ಸಮ್ಮಾನ್ ನಿಧಿ ಯೋಜನೆಗೆ(ಪಿಎಂ-ಕಿಸಾನ್) ನೋಂದಣಿ ಪ್ರಕ್ರಿಯೆ ಬಿರುಸುಗೊಂಡಿದೆ. ಆರಂಭದಲ್ಲಿ ಸಣ್ಣ ಮತ್ತು ಮಧ್ಯಮ ರೈತರನ್ನು ಮಾತ್ರ ಯೋಜನೆಗೆ ಪರಿಗಣಿಸಲಾಗಿತ್ತು. ಈಗ ದೊಡ್ಡ ರೈತರೂ ಇದರ ವ್ಯಾಪ್ತಿಗೆ ಬಂದಿದ್ದು, ನೋಂದಣಿ ಚುರುಕಾಗಿ ನಡೆಯುತ್ತಿದೆ.

ಈಗಾಗಲೇ 5.41 ಕೋಟಿ ರೈತರು ಯೋಜನೆಗೆ ನೋಂದಣಿ ಮಾಡಿಕೊಂಡಿದ್ದಾರೆ. ನೋಂದಣಿ ಪ್ರಕ್ರಿಯೆ ಬಿರುಸಾಗಿದ್ದು ಜುಲೈ ಅಂತ್ಯಕ್ಕೆ ನೋಂದಣಿ ಮಾಡಿಕೊಂಡ ರೈತರ ಸಂಖ್ಯೆ 7 ಕೋಟಿಗೆ ಮುಟ್ಟುವ ನಿರೀಕ್ಷೆ ಇದೆ. ಯೋಜನೆ ವ್ಯಾಪ್ತಿಗೆ ಒಟ್ಟು 14.5 ಕೋಟಿ ರೈತರು ಬರಬಹುದು ಎಂದು ಸರಕಾರ ಅಂದಾಜು ಮಾಡಿದೆ.



2ನೇ ಬ್ಯಾಚ್ ಡಿಪ್ಲೋಮಾ ಇನ್ ಅರ್ಬನ್ ಕೋ-ಆಪರೇಟಿವ್ ಬ್ಯಾಂಕಿಂಗ್ ಮ್ಯಾನೇಜ್‌ಮೆಂಟ್ ಕೋರ್ಸ್‌ನಲ್ಲಿ ಅತ್ಯುನ್ನತ ಶ್ರೇಣಿಯಲ್ಲಿ ತೇರ್ಗಡೆ ಹೊಂದಿದ ಮೂರು ಅಭ್ಯರ್ಥಿಗಳು

ಪ್ರಥಮ ಸ್ಥಾನ



ಶ್ರೀ ವಿವೇಕ ಎನ್. ಶ್ಯಾನಭಾಗ

ದ್ವಿತೀಯ ಸ್ಥಾನ



ಶ್ರೀಮತಿ ಲಕ್ಷ್ಮೀ ಎಂ.ಎನ್.

ತೃತೀಯ ಸ್ಥಾನ



ಶ್ರೀಮತಿ ಪ್ರತಿಭಾ ರಾಮಚಂದ್ರ ಶ್ಯಾನಭಾಗ

ಬೆಂಗಳೂರು : 2ನೇ ಬ್ಯಾಚ್ ಡಿಪ್ಲೊಮಾ ಇನ್ ಕೋರ್ಸ್‌ನಲ್ಲಿ ಸಿರಿಸಿ ಅರ್ಬನ್ ಸಹಕಾರ ಬ್ಯಾಂಕಿನ ಹಿರಿಯ ಸಹಾಯಕರಾದ ಶ್ರೀ ವಿವೇಕ ಎನ್. ಶ್ಯಾನಭಾಗ ರವರು 521 (ಶೇ.86.83% ಪ್ರತಿಶತ) ಅಂಕಗಳನ್ನು ಪಡೆದು ಮೊದಲ ಸ್ಥಾನವನ್ನು ಪಡೆದುಕೊಂಡಿದ್ದಾರೆ. ತುಮಕೂರು ಗ್ರೈನ್ ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕಿನ ಹಿರಿಯ ಸಹಾಯಕರಾದ ಶ್ರೀಮತಿ ಲಕ್ಷ್ಮೀ ಎಂ.ಎನ್. ರವರು 517 (ಶೇ.86.17% ಪ್ರತಿಶತ) ಅಂಕಗಳನ್ನು ಪಡೆದು ದ್ವಿತೀಯ ಸ್ಥಾನವನ್ನು ಪಡೆದುಕೊಂಡಿದ್ದಾರೆ. ಗೋಕರ್ಣದ ಶ್ರೀ ಮಹಾಬಲೇಶ್ವರ ಕೋ-ಆಪರೇಟಿವ್ ಬ್ಯಾಂಕಿನ ಕಿರಿಯ ಸಹಾಯಕರಾದ ಶ್ರೀಮತಿ ಪ್ರತಿಭಾ ರಾಮಚಂದ್ರ ಶ್ಯಾನಭಾಗ ರವರು 510 (ಶೇ.85.00% ಪ್ರತಿಶತ) ಅಂಕಗಳನ್ನು ಪಡೆದು ತೃತೀಯ ಸ್ಥಾನವನ್ನು ಪಡೆದುಕೊಂಡಿರುತ್ತಾರೆ. ಇವರಿಗೆ ಮಹಾಮಂಡಳದ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಪುಂಡಲೀಕ ಎನ್. ಕೇರೂರಯವರು ಮಹಾಮಂಡಳದ ಪರವಾಗಿ ಅಭಿನಂದನೆಗಳನ್ನು ಸಲ್ಲಿಸಿದ್ದಾರೆ.

ದಿ ಹುಬ್ಬಳ್ಳಿ ಅರ್ಬನ್ ಕೋ-ಆಪ್ ಬ್ಯಾಂಕಿನ 113ನೇ ವಾರ್ಷಿಕ ಮಹಾಸಭೆ

ನಗರದ ಪ್ರತಿಷ್ಠಿತ ಸಹಕಾರಿ ಬ್ಯಾಂಕ್, ದಿ ಹುಬ್ಬಳ್ಳಿ ಅರ್ಬನ್ ಕೋ-ಆಪ್. ಬ್ಯಾಂಕಿನ 113ನೇ ವಾರ್ಷಿಕ ಮಹಾಸಭೆಯು ರವಿವಾರ, ದಿ.14/07/2019 ರಂದು ದೇಶಪಾಂಡೆ ನಗರದ ಸವಾಯಿ ಗಂಧರ್ವ ಕಲಾಮಂದಿರದಲ್ಲಿ ಯಶಸ್ವಿಯಾಗಿ ಜರುಗಿತು.

ಬ್ಯಾಂಕಿನ ಸಿಬ್ಬಂದಿಯಾದ ಶ್ರೀಮತಿ ದ್ರಾಕ್ಷಾಯಣಿ ಪಾಟೀಲ ಇವರ ಪ್ರಾರ್ಥನೆಯೊಂದಿಗೆ ಮಹಾಸಭೆಯು ಪ್ರಾರಂಭವಾಯಿತು. ಕಾರ್ಯಕ್ರಮದ ನಿರೂಪಣೆಯನ್ನು ಬ್ಯಾಂಕಿನ ನಿರ್ದೇಶಕರಾದ ಶ್ರೀ ಶಾಂತರಾಜ ಪಿ.ಪೋಳ ಇವರು ನಿರ್ವಹಿಸಿದರು. ಬ್ಯಾಂಕಿನ ನಿರ್ದೇಶಕಿಯಾದ ಶ್ರೀಮತಿ ಉಮಾ ಅಕ್ಕೂರ ಇವರು ಸ್ವಾಗತಿಸಿದರು. ಬ್ಯಾಂಕಿನ ಅಧ್ಯಕ್ಷರಾದ ಶ್ರೀ ವಿಕ್ರಮ ಸಿರೂರ ಇವರು ಸಭೆಯ ಅಧ್ಯಕ್ಷತೆಯನ್ನು ವಹಿಸಿದರು.

ಬ್ಯಾಂಕಿನ ಮುಂಬರುವ ವರ್ಷದ ವರದಿಯನ್ನು ಬ್ಯಾಂಕಿನ ಉಪಾಧ್ಯಕ್ಷರಾದ ಶ್ರೀ ಲಿಂಗರಾಜ ಪಾಟೀಲ ಇವರು ಮಂಡಿಸಿದರು. ಬ್ಯಾಂಕಿನ ಅಥಾವೆ ಪತ್ರಿಕೆ, ಲಾಭ ಹಾನಿ ಪತ್ರಿಕೆ ಹಾಗೂ ಇನ್ನಿತರ ಪತ್ರಿಕೆಗಳ ಬಗ್ಗೆ ಮಾಹಿತಿಯನ್ನು ಬ್ಯಾಂಕಿನ ಮುಖ್ಯ ಕಾರ್ಯನಿರ್ವಹಣಾಧಿಕಾರಿಯಾದ ಶ್ರೀ ಪಿ.ಬಿ. ಮಠಪತಿ ಇವರು ನೀಡಿದರು. ಸದಸ್ಯರ ಲೆಕ್ಕ ಪರಿಶೋಧನೆಗೆ ಸಂಬಂಧಿಸಿದ ಪ್ರಶ್ನೆಗಳಿಗೆ ಅಧ್ಯಕ್ಷರ ಅಪ್ಪಣೆ ಮೇರೆಗೆ ನಿರ್ದೇಶಕರಾದ ಸಿಎ ಎಸ್.ಜಿ.ಕುಲಕರ್ಣಿ ಇವರು ಉತ್ತರಿಸಿದರು.

ಸಭೆಯ ಅಧ್ಯಕ್ಷರಾದ ಶ್ರೀ ವಿಕ್ರಮ ಸಿರೂರ ಇವರು ಸದಸ್ಯರ ಇನ್ನಿತರ ಪ್ರಶ್ನೆಗಳಿಗೆ ಉತ್ತರಿಸಿ, ಬ್ಯಾಂಕು ಪ್ರಸ್ತುತ ವರ್ಷಾಂತ್ಯಕ್ಕೆ ರೂ. 222 ಕೋಟಿ



ಲೇವಣಿಯನ್ನು ಸಂಗ್ರಹಿಸಿ, ರೂ. 131 ಕೋಟಿ ಸಾಲಗಳನ್ನು ನೀಡಿ, ನಿವ್ವಳ ಅನುತ್ಪಾದಕ ಸಾಲವು ಶೂನ್ಯ(0) ವಿರುವುದು ಮತ್ತು ಆಡಿಟ್ ವರ್ಗ 'A' ಇರುವುದು ತಿಳಿಸಲು ಹೆಮ್ಮೆಯಾಗುತ್ತದೆ ಎಂದು ತಿಳಿಸಿ, ಸನ್ 2018-19 ನೇ ಸಾಲಿಗೆ ಶೇ. 10ರಷ್ಟು ಲಾಭಾಂಶವನ್ನು ಘೋಷಿಸಿ, ಬ್ಯಾಂಕಿನ ಅಭಿವೃದ್ಧಿಗೆ ಶ್ರಮಿಸಿದ ಸದಸ್ಯರಿಗೆ, ಗ್ರಾಹಕರಿಗೆ ಧನ್ಯವಾದಗಳನ್ನು ತಿಳಿಸಿದರು.

ಬ್ಯಾಂಕಿನ ನಿರ್ದೇಶಕಿಯಾದ ಶ್ರೀಮತಿ (ಡಾ||) ಶೋಭಾ ಬೆಂಬಳಗಿ ಇವರು ವಂದನಾರ್ಪಣೆಯನ್ನು ಮಾಡಿದರು. ಸಭೆಯಲ್ಲಿ ನಿರ್ದೇಶಕರುಗಳಾದ ಶ್ರೀ ಜಿ. ಆರ್. ಅಂದಾನಿಮಠ, ಶ್ರೀ ಡಿ.ಎ. ಬಾಶಿ, ಶ್ರೀ ಸೋಮಶೇಖರ ವೈ. ಉಮರಾಣಿ, ಸಿಎ ಎನ್.ಜಿ. ಹಿರೇಮಠ, ಶ್ರೀ ಎಮ್. ಎಸ್. ಶೆಟ್ಟರ, ಡಾ|| ಅಜಿತ ಜೋಶಿ, ಶ್ರೀ ಪ್ರದೀಪ ಶಾಂಘವಿ ಇವರು ಉಪಸ್ಥಿತರಿದ್ದರು. ರಾಷ್ಟ್ರಗೀತೆಯ ನಂತರ ಭೋಜನದೊಂದಿಗೆ ಮಹಾಸಭೆಯು ಮುಕ್ತಾಯಗೊಂಡಿತು.

**ನಿಮ್ಮ ಪ್ರಶ್ನೆ
ನಮ್ಮ ಉತ್ತರ**



» ಸುಧಾಕರ್ ಭಟ್, ಬ್ಯಾಂಕಿಂಗ್ ಸಲಹೆಗಾರರು.

1. ಪತ್ರಿಕಾ ವರದಿ ಪ್ರಕಾರ 60 ವರ್ಷ ಮೇಲ್ಪಟ್ಟು ಇರುವ ಹಿರಿಯ ನಾಗರಿಕರು ರೂ. 5,00,000/-ವರೆಗೆ ಆದಾಯ ಹೊಂದಿದ್ದರೆ **Amended form 15H** ನೀಡಿ TDS ಕ್ಲೇಮ ಪಡೆಯಬಹುದು ಎಂದು ತಿಳಿಸಿದೆ. ಅದರಂತೆ 60 ವರ್ಷದ ಒಳಗಿನ ವ್ಯಕ್ತಿಯ ಆದಾಯ ಇಲ್ಲಿಯವರೆಗೆ ರೂ.2,50,000/-ಕ್ಕಿಂತ ಕಡಿಮೆ ಇದ್ದಲ್ಲಿ **form 15H** ನೀಡಿ TDS ಕ್ಲೇಮ ಪಡೆಯಬಹುದು ಎಂದು ಇರುತ್ತದೆ. ಇದರಲ್ಲಿ ಏನಾದರೂ ಬದಲಾವಣೆ ಆಗಿದೆಯಾ ಎಂಬ ಕುರಿತು ತಿಳಿಸಬೇಕಾಗಿ ವಿನಂತಿ.

- ಬೆಲ್ಲದ ಬಾಗೇವಾಡಿ ಅರ್ಬನ್ ಸೌಹಾರ್ದ ಸಹಕಾರಿ ಬ್ಯಾಂಕ್ ನಿ.,
ಬೆಲ್ಲದ-ಬಾಗೇವಾಡಿ.

ಉತ್ತರ : ನೇರ ತೆರಿಗೆಗಳ ಕೇಂದ್ರ ಮಂಡಳಿ (Central Board of Direct Taxes - CBDT) ದಿನಾಂಕ ಮೇ 24, 2019ರಂದು ಆದಾಯ ತೆರಿಗೆ ನಿಯಮಗಳು, 1962ರ ಫಾರ್ಮ್ ಸಂಖ್ಯೆ 15 ಹೆಚ್ ಅನ್ನು ತಿದ್ದುಪಡಿ ಮಾಡಲು ಅಧಿಸೂಚನೆ ಹೊರಡಿಸಿದೆ. ಹಿರಿಯ ನಾಗರಿಕರಿಗೆ ಅನ್ವಯವಾಗುವ ಫಾರ್ಮ್ ಅಂದರೆ 15ಹೆಚ್ ಅನ್ನು ಆದಾಯ ತೆರಿಗೆ ಕಾಯ್ದೆಯ ಕಲಂ 197ಎ(1ಸಿ)ನಿಂದ ನಿಯಂತ್ರಿಸಲಾಗುತ್ತದೆ. ಫಾರ್ಮ್‌ನ ಟಿಪ್ಪಣಿಗಳ ಪ್ರಕಾರ ವಿನಾಯಿತಿ ಪಡೆಯುವ ಆದಾಯವು ಮೂಲ ವಿನಾಯಿತಿ ಮಿತಿಯನ್ನು ಮೀರಿದ್ದರೂ (ಅಂದರೆ, 3ಲಕ್ಷ ರೂ.ಅಥವಾ 5ಲಕ್ಷ ರೂ.ಅನ್ವಯವಾಗುವಂತೆ) ಹಿರಿಯ ನಾಗರಿಕರಿಂದ ಫಾರ್ಮ್ 15ಹೆಚ್ ಅನ್ನು ಸಲ್ಲಿಸಬಹುದು. 80 ವರ್ಷ ಮೇಲ್ಪಟ್ಟ ಹಿರಿಯ ನಾಗರಿಕರಿಗೆ ವಿನಾಯಿತಿ ಪಡೆಯುವ ಮೂಲ ಆದಾಯ 5ಲಕ್ಷ ರೂಪಾಯಿ ಇರುತ್ತದೆ. ಆದಾಗ್ಯೂ ಹಿರಿಯ ನಾಗರಿಕರಿಂದ ಫಾರ್ಮ್ 15ಹೆಚ್ ಪಡೆಯಲು ಎಲ್ಲಾ ಕಡಿತಗಳ

ನಂತರ ಅದರ ನಿವ್ವಳ ಆದಾಯವು ಅನ್ವಯವಾಗುವ ವಿನಾಯಿತಿ ಮಿತಿಗಿಂತ (3ಲಕ್ಷ ರೂ.ಅಥವಾ 5ಲಕ್ಷ ರೂ.) ಕೆಳಗಿರಬೇಕು. ಹಿರಿಯ ನಾಗರಿಕರಲ್ಲದವರು ಸಲ್ಲಿಸುವ ಫಾರ್ಮ್ 15ಜಿ ಯಲ್ಲಿ ಯಾವುದೇ ಬದಲಾವಣೆಯಿಲ್ಲ.

2. ಅ. ಕರ್ನಾಟಕ ಸಹಕಾರ ಸಂಘಗಳ ನಿಯಮ 17(2)(ಎ)(i)(10) ಪ್ರಕಾರ ಕಂಪ್ಯೂಟರ್ ಆಪರೇಟರ್ ಹುದ್ದೆಗೆ ಎಸ್‌ಎಸ್‌ಎಲ್‌ಸಿ ಪರೀಕ್ಷೆಯಲ್ಲಿ ತೇರ್ಗಡೆಯಾಗಿರಬೇಕು ಎಂತಾ ನಮೂದಿಸಲಾಗಿದೆ. ಅಟೆಂಡರ್ ಒಬ್ಬರು ಪದವಿ ಹೊಂದಿದ್ದಲ್ಲಿ ಅವರನ್ನು ಬ್ಯಾಂಕು ಪ್ರಥಮ ದರ್ಜೆ ಸಹಾಯಕ ಹುದ್ದೆಗೆ ಪದೋನ್ನತಿ ನೀಡಬಹುದೇ?

ಆ. ಕರ್ನಾಟಕ ಸಹಕಾರ ಸಂಘಗಳ ನಿಯಮ 17(2)(ಎ)(i)(5) ಪ್ರಕಾರ ಕಂಪ್ಯೂಟರ್ ಆಪರೇಟರ್ ಹುದ್ದೆಗೆ 2ನೇ ಪದವಿ ಪೂರ್ವ ಪರೀಕ್ಷೆ ತೇರ್ಗಡೆ ಕಡ್ಡಾಯ ಎಂತಾ ನಮೂದಿಸಲಾಗಿದೆ. ಕಂಪ್ಯೂಟರ್ ಆಪರೇಟರ್ ಒಬ್ಬರು ಪದವಿ ಹೊಂದಿದ್ದಲ್ಲಿ ಅವರನ್ನು ಬ್ಯಾಂಕು ಪ್ರಥಮ ದರ್ಜೆ ಸಹಾಯಕ ಹುದ್ದೆಗೆ ಪದೋನ್ನತಿ ನೀಡಬಹುದೇ?ಎಂಬ ಬಗ್ಗೆ ಮಾರ್ಗದರ್ಶನ ನೀಡಬೇಕಾಗಿ ವಿನಂತಿ.

- ಸಹಕಾರ ಬ್ಯಾಂಕ್ ಲಿ., ಉತ್ತರ ಕನ್ನಡ.

ಉತ್ತರ : ಸಹಕಾರ ಸಂಘಗಳ ನಿಯಮ, 1960ರ ನಿಯಮ 17 (2) (ii) (ಎ)ದಲ್ಲಿ ವಿವರಿಸಲಾಗಿರುವ ಪದೋನ್ನತಿಯನ್ನು ನೌಕರನು ಒಂದು ಹುದ್ದೆಯಲ್ಲಿ ಕನಿಷ್ಠ ಐದು ವರ್ಷಗಳ ತೃಪ್ತಿಕರ ಸೇವೆ ಸಲ್ಲಿಸಿದ ನಂತರ ಮುಂದಿನ ಉನ್ನತ ಹುದ್ದೆಗೆ ಪಡೆಯಬಹುದಾದ ಪದೋನ್ನತಿಯೆಂದು ಅರ್ಥೈಸಬೇಕು. ಆದ್ದರಿಂದ ಅಟೆಂಡರ್ ಹುದ್ದೆಯಿಂದ ಪ್ರಥಮ ದರ್ಜೆ ಸಹಾಯಕ ಹುದ್ದೆಗೆ ನೀಡಬಯಸುವ ಪದೋನ್ನತಿಯು ಮೇಲಿನ ವ್ಯಾಖ್ಯೆಯಲ್ಲಿ ಬರುವುದಿಲ್ಲ. ಅದಲ್ಲದೆ, ಪದೋನ್ನತಿ ಪಡೆಯಲು ನೌಕರನು ಹಾಲಿ ಹುದ್ದೆಗೆ ನಿಗದಿಪಡಿಸಿದ ವಿದ್ಯಾರ್ಹತೆ ಹೊಂದಿರಬೇಕೇ ವಿನಃ ಪದೋನ್ನತಿ ಪಡೆಯುವ ಹುದ್ದೆಗೆ ನಿಗದಿಪಡಿಸಲಾದ ವಿದ್ಯಾರ್ಹತೆಯಿಲ್ಲ. ಯಾವುದೇ ಉನ್ನತ ಹುದ್ದೆಗೆ ನಿಗದಿಪಡಿಸಿರುವ ವಿದ್ಯಾರ್ಹತೆ ಹೊಂದಿದರೆ, ಒಬ್ಬ ನೌಕರನು ನೇರ ನೇಮಕಾತಿಯಲ್ಲಿ ಸಿಬ್ಬಂದಿ ಕೋಟಾ ಇದ್ದರೆ ಅದರಡಿಯಲ್ಲಿ ಪರೀಕ್ಷೆ / ಸಂದರ್ಶನಕ್ಕೆ ಹಾಜರಾಗಬಹುದು.

ಲೋಕಸಭೆಯಲ್ಲಿ ಹಣಕಾಸು ಮಸೂದೆ ಅಂಗೀಕಾರ

ನವದೆಹಲಿ : ಹಣಕಾಸು ಮಸೂದೆ 2019ರಲ್ಲಿನ ತೆರಿಗೆ ಪ್ರಸ್ತಾವಗಳು ನಾಗರಿಕರ ಮೇಲಿನ ಹೊರೆ ತಪ್ಪಿಸಲಿದ್ದು, ಜೀವನಮಟ್ಟ ಸುಧಾರಣೆಗೆ ನೆರವಾಗಲಿವೆ ಎಂದು ಕೇಂದ್ರ ಹಣಕಾಸು ಸಚಿವೆ ನಿರ್ಮಲಾ ಸೀತಾರಾಮನ್ ಹೇಳಿದ್ದಾರೆ. ಲೋಕಸಭೆಯಲ್ಲಿ ನಡೆದ ಬಜೆಟ್ ಮೇಲಿನ ಚರ್ಚೆಗೆ ಉತ್ತರ ನೀಡುತ್ತಿದ್ದ ಅವರು, ಬಜೆಟ್ ಪ್ರಸ್ತಾವಗಳು 'ಭಾರತದಲ್ಲಿಯೇ ತಯಾರಿಸಿ' ಮತ್ತು ಡಿಜಿಟಲ್ ಪಾವತಿ ಉತ್ತೇಜಿಸಲಿವೆ. ಜನರ ಬದುಕನ್ನು ಸುಲಲಿತಗೊಳಿಸಲಿವೆ' ಎಂದು ತಿಳಿಸಿದ್ದಾರೆ.

ವಿದೇಶಿ ಹೂಡಿಕೆದಾರರ ಮೇಲೆ ತೆರಿಗೆ, ಬ್ಯಾಂಕ್‌ಗಳಿಂದ ರೂ.1 ಕೋಟಿಗಿಂತ ಹೆಚ್ಚಿನ ಮೊತ್ತದ ನಗದು ಹಿಂದೆ ಪಡೆಯುವುದರ ಮೇಲೆ ಶೇ.2ರಷ್ಟು ಮೂಲದಲ್ಲಿಯೇ ತೆರಿಗೆ ಕಡಿತ (ಟಿಡಿಎಸ್) ಕ್ರಮವನ್ನು ಸಚಿವೆ ಸಮರ್ಥಿಸಿಕೊಂಡಿದ್ದಾರೆ. ವಾರ್ಷಿಕ ಆದಾಯ ರೂ.2ಕೋಟಿಗಿಂತ ಹೆಚ್ಚಿಗೆ ಇರುವ ವ್ಯಕ್ತಿಗಳ ಮೇಲೆ ತೆರಿಗೆ ಹೊರೆ ಹೆಚ್ಚಿಸುವ ಪ್ರಸ್ತಾವವು ವಿದೇಶಿ ಹೂಡಿಕೆದಾರರನ್ನು (ಎಫ್‌ಪಿಐ) ಬಾಧಿಸಲಾರದು.ಈ ಹೂಡಿಕೆದಾರರು ಕಂಪನಿ ಹೆಸರಿನಲ್ಲಿ ಹಣ ತೊಡಗಿಸುವುದರಿಂದ ಅವರ ಮೇಲೆ ವ್ಯತಿರಿಕ್ತ ಪರಿಣಾಮ ಬೀರಲಾರದು ಎಂದು ವಿವರಣೆ ನೀಡಿದ್ದಾರೆ. ಹೊಸ ನೇರ ತೆರಿಗೆ ಸಂಹಿತೆ (ಡಿಟಿಸಿ) ಅಂತಿಮಗೊಳಿಸಲು ಹಣಕಾಸು ಸಚಿವಾಲಯವು ಈಗಾಗಲೇ ಕಾರ್ಯಪಡೆ ರಚಿಸಿದೆ' ಎಂದು ತಿಳಿಸಿದ್ದಾರೆ. ನ್ಯೂಸ್ ಟ್ರಿಂಕ್ ಮೇಲಿನ ಶೇ.10ರಷ್ಟು ಕಸ್ತಮ್‌ಡ್ಯೂಟಿ ಹೆಚ್ಚಳ ರದ್ದು ಮಾಡಲು ಪ್ರತಿಪಕ್ಷಗಳು ಒತ್ತಾಯಿಸಿದ್ದರೂ ಆ ಬಗ್ಗೆ ಏನನ್ನೂ ಹೇಳಿಲ್ಲ. ನ್ಯೂಸ್‌ಟ್ರಿಂಕ್ ಮೇಲಿನ ಕಸ್ತಮ್‌ ಡ್ಯೂಟಿ ಹೆಚ್ಚಳವು ಸಣ್ಣ ಮತ್ತು ಮಧ್ಯಮ ಪತ್ರಿಕೆಗಳಿಗೆ ಮಾರಕವಾಗಲಿದೆ. ಹೀಗಾಗಿ ಅದನ್ನು ಕೈಬಿಡಬೇಕು ಎಂದು ಹಲವು ಸದಸ್ಯರು ಸರ್ಕಾರವನ್ನು ಒತ್ತಾಯಿಸಿದ್ದರು.





ಒನ್‌ಲೈನ್ ನ್ಯೂಸ್

ಈ ಪುಟದಲ್ಲಿನ ಸುದ್ದಿಗಳನ್ನು ಓದಿದ್ದೀರಾ...?

ಕುತೂಹಲಕಾರಿಯಾದ ಸುದ್ದಿಗಳು ನಿಮ್ಮ ಕಣ್ಣು ತಪ್ಪಿದ್ದರೆ, ಇಲ್ಲಿವೆ ಓದಿ.

- ರೈತರಿಗೆ ವಾರ್ಷಿಕ ರೂ.6,000 ಸಹಾಯಧನ ವಿತರಿಸುವ ಪ್ರಧಾನ ಮಂತ್ರಿ ಕಿಸಾನ್ ಸಮಾನ್ ನಿಧಿ ಯೋಜನೆಗೆ ನೋಂದಣಿ ಪ್ರಕ್ರಿಯೆ ಬಿರುಸುಗೊಂಡಿದೆ.
- ದೇಶದಲ್ಲೆಡೆ ಸದ್ಗುಣ ಮಾಡುತ್ತಿರುವ ಐಎಂಎ, ಶಾರದಾ ಚಿಟ್ ಫಂಡ್ ಮುಂತಾದ ಹಗರಣಗಳಿಗೆ ಕಡಿವಾಣ ಹಾಕುವ ಉದ್ದೇಶದಿಂದ ಕೇಂದ್ರ ಸರ್ಕಾರ ಲೋಕಸಭೆಯಲ್ಲಿ ಪ್ರತ್ಯೇಕ ವಿಧೇಯಕ ಮಂಡಿಸಿದೆ.
- ಕಾವೇರಿ ನದಿಯ ಪುನಶ್ಚೇತನಕ್ಕೆ 'ಕಾವೇರಿ ಕೂಗು' ಅಭಿಯಾನದ ಮೂಲಕ ನದಿಯ ಅಚ್ಚುಕಟ್ಟು ಪಾತ್ರದಲ್ಲಿ 242 ಕೋಟಿ ಸಸಿಗಳನ್ನು ನೆಡುವ ಗುರಿ ಹೊಂದಲಾಗಿದೆ ಎಂದು ಈಶ ಫೌಂಡೇಷನ್ ತಿಳಿಸಿದೆ.
- ಕರ್ನಾಟಕ ರಾಜ್ಯ ಮಾಲಿನ್ಯ ನಿಯಂತ್ರಣ ಮಂಡಳಿ ನಿಷೇಧಿತ ಪ್ಲಾಸ್ಟಿಕ್ ವಸ್ತುಗಳನ್ನು ತಯಾರಿಸುತ್ತಿರುವ 37 ಕಾರ್ಖಾನೆಗಳನ್ನು ಮುಚ್ಚಲು ಆದೇಶಿಸಿದೆ.
- ಮಿಂಟೊ ಆಸ್ಪತ್ರೆಯಲ್ಲಿ ರೋಗಿಗಳಲ್ಲಿ ಉಂಟಾಗಿರುವ ದೃಷ್ಟಿ ಸಮಸ್ಯೆಗೆ ಔಷಧದ ಅಡ್ಡಪರಿಣಾಮ ಎನ್ನಲಾಗಿದ್ದು, ಔಷಧಿ ತಯಾರಿಕಾ ಕಂಪನಿ ಮತ್ತು ವಿತರಕರ ವಿರುದ್ಧ ಪೊಲೀಸ್ ಠಾಣೆಯಲ್ಲಿ ಎಫ್‌ಐಆರ್ ದಾಖಲಿಸಲಾಗಿದೆ.
- ಕೇಂದ್ರ ಸರ್ಕಾರವು ಆರು ರಾಜ್ಯಗಳಿಗೆ ನೂತನ ರಾಜ್ಯಪಾಲರ ನೇಮಕ ಹಾಗೂ ವರ್ಗಾವಣೆ ಮಾಡಿದೆ.
- ಅಮರನಾಥ ಯಾತ್ರೆ ವೇಳೆ ಆಫ್ಫಿಜನಕದ ಕೊರತೆಯಿಂದ ನಾಲ್ಕು ದಿನಗಳಲ್ಲಿ ಆರು ಯಾತ್ರಿಕರು ಮೃತಪಟ್ಟಿದ್ದಾರೆ. ಇದರೊಂದಿಗೆ ಜುಲೈ 10ರಂದು ಆರಂಭವಾಗಿರುವ ಈ ವರ್ಷದ ಯಾತ್ರೆ ವೇಳೆ ಮೃತಪಟ್ಟಿರುವವರ ಸಂಖ್ಯೆ 22ಕ್ಕೆ ಏರಿಕೆಯಾಗಿದೆ.
- ಪ್ರಾದೇಶಿಕ ವಿಮಾನಯಾನಕ್ಕೆ ಒತ್ತು ನೀಡುವ ಮೂಲಕ ಕಡಿಮೆ ಖರ್ಚಿನಲ್ಲಿ ವಿಮಾನ ಸಂಚಾರಕ್ಕೆ ಅವಕಾಶ ಮಾಡಿಕೊಡುವ ಉದ್ದೇಶದ 'ಉಡಾನ್' ಯೋಜನೆ ಅಡಿಯಲ್ಲಿ ಒಟ್ಟು 8 ಮಾರ್ಗಗಳಲ್ಲಿ ಹೊಸ ವಿಮಾನಗಳ ಸಂಚಾರ ಶುಕ್ರವಾರದಿಂದ ಆರಂಭಗೊಂಡಿದೆ.
- ಎಟಿಎಂ ಯಂತ್ರಗಳಿಗೆ ಸ್ಕ್ವಿಮ್ಮಿಂಗ್ ಉಪಕರಣ ಮತ್ತು ಕ್ಯಾಮೆರಾ ಇಟ್ಟು ಕಾರ್ಡ್‌ಗಳ ಮಾಹಿತಿ ಮತ್ತು ಪಿನ್ ಕದ್ದು, ಹಣ ದೋಚುತ್ತಿದ್ದ ಇಬ್ಬರು ವಿದೇಶಿಯರನ್ನು ಬೆಂಗಳೂರಿನ ಪೊಲೀಸರು ಬಂಧಿಸಿದ್ದಾರೆ.

ಹಿ ದು ಗ ರ ಅ ನಿ ಸಿ ಕೆ . . .



ಸೂಚನೆ ನೀಡಿರುವುದು ಸರಿಯಾಗಿದೆ :
 ರೈತರಿಗೆ ತಿಳಿಯದ ಇಂಗ್ಲಿಷ್‌ನಲ್ಲಿರುವ ಕರಾರು ಪತ್ರ ಹಾಗೂ ರಸೀದಿ ಪತ್ರಗಳಿಗೆ ಅವರಿಂದ ಸಹಿ ಮಾಡಿಸಿಕೊಳ್ಳಲಾಗುತ್ತಿದೆ. ಇದರಿಂದ ಕಾನೂನು ತೊಡಕು ಎದುರಾಗುತ್ತಿರುವ ಪ್ರಕರಣಗಳು ಕಂಡುಬಂದಿವೆ. ಹೀಗಾಗಿ, ಕನ್ನಡದಲ್ಲೇ ವ್ಯವಹಾರ ನಡೆಸಬೇಕು. ಪಾಸ್ಪುಕ್, ರಸೀದಿ, ಸಾಲ ಸೌಲಭ್ಯದ ಅರ್ಜಿ, ಕರಾರುಪತ್ರ ಸೇರಿ ಬ್ಯಾಂಕಿನ ಎಲ್ಲ ವ್ಯವಹಾರಗಳು ಕಡ್ಡಾಯವಾಗಿ ಕನ್ನಡದಲ್ಲೇ ನಡೆಯಬೇಕು ಎಂದು ಬೆಳಗಾವಿ ಜಿಲ್ಲಾಧಿಕಾರಿ ಡಾ. ಎಸ್.ಬಿ. ಬೊಮ್ಮನಹಳ್ಳಿ ಅವರು ಬ್ಯಾಂಕಿನ ಅಧಿಕಾರಿಗಳಿಗೆ ಸೂಚನೆ ನೀಡಿರುವುದು ಸರಿಯಾಗಿದೆ.
 ▶▶ ವಿ. ಜನಾರ್ಧನ, ಮಳವಳ್ಳಿ

ಒಂದು ದೇಶ, ಒಂದು ಖಾತೆ ವ್ಯವಸ್ಥೆ : ಗ್ರಾಹಕರು ಯಾವುದೇ ಬ್ಯಾಂಕಿನಲ್ಲಿ ಖಾತೆ ಹೊಂದಿದ್ದರೂ ದೇಶದ ಎಲ್ಲಾ ಬ್ಯಾಂಕ್‌ಗಳಲ್ಲಿ ವ್ಯವಹರಿಸಲು ಸಾಧ್ಯವಾಗುವಂಥ ಸೌಲಭ್ಯ ಕಲ್ಪಿಸಲು ಕೇಂದ್ರ ಸರ್ಕಾರ ಚಿಂತನೆ ನಡೆಸಿರುವುದು ಒಂದು ಉತ್ತಮ ನಡೆಯಾಗಿದೆ. ಇಂದಿನ ತಾಂತ್ರಿಕ ಯುಗದಲ್ಲಿ ಎಲ್ಲ ಬ್ಯಾಂಕುಗಳು ಒಂದಕ್ಕೊಂದು ಜೋಡಿಸಲ್ಪಟ್ಟಿರುವುದರಿಂದ ಎಟಿಎಂಗಳಲ್ಲಿ ಬಳಸುತ್ತಿರುವ ರೀತಿಯಲ್ಲೇ ಒಂದು ದೇಶ, ಒಂದು ಖಾತೆ ವ್ಯವಸ್ಥೆ ಜಾರಿಗೆ ತರುತ್ತಿರುವುದು ಸ್ವಾಗತಾರ್ಹ ಕ್ರಮವಾಗಿದೆ.
 ▶▶ ಶ್ರೀಮತಿ ವಿಜಯಾ ಸುಬ್ಬರಾಜ್, ತುಮಕೂರು.

ಆರ್‌ಬಿಐ ಕಠಿಣ ನಿರ್ದೇಶನ ನೀಡಬೇಕಿದೆ : ಪ್ರಸಕ್ತ ಹಣಕಾಸು ವರ್ಷದಲ್ಲಿ ಆರ್‌ಬಿಐ, ಬ್ಯಾಂಕ್‌ಗಳಿಗೆ ನೀಡುವ ಸಾಲದ ಬಡ್ಡಿದರವನ್ನು (ರೆಪೋ) ಇದುವರೆಗೆ ಮೂರು ಬಾರಿ ಕಡಿತ ಮಾಡಿದೆ ಇದು ಒಟ್ಟಾರೆ ಪ್ರಮಾಣವು ಶೇ.0.75ರಷ್ಟಿದೆ. ಇದರಿಂದ ಗೃಹ, ವಾಹನ ಖರೀದಿ ಮತ್ತು ವೈಯಕ್ತಿಕ ಸಾಲಗಳು ಅಗ್ಗವಾಗಬೇಕಿತ್ತು. ಆದರೆ, ಬ್ಯಾಂಕ್‌ಗಳು ಮಾತ್ರ ಇದರ ಪೂರ್ಣ ಪ್ರಯೋಜನವನ್ನು ಗ್ರಾಹಕರಿಗೆ ವರ್ಗಾಯಿಸಲು ಹಿಂದೇಟು ಹಾಕುತ್ತಿವೆ. ಈ ಹಿನ್ನೆಲೆಯಲ್ಲಿ ಆರ್‌ಬಿಐ ಕಠಿಣ ನಿರ್ದೇಶನ ನೀಡಬೇಕಿದೆ.
 ▶▶ ನೀಲಕಂಠ ಆರಾಧ್ಯ ಎಂ., ಮದ್ದೂರು.

ಇವರಿಗೆ,

Edited, Published and printed by Pundalik N. Kerure, C.E.O. on behalf of the Karnataka State Co-operative Urban Banks Federation Ltd., Bangalore - 560027.
 Published at : # 132, K.H. Road, Bangalore - 560027.
 Printed at : Navarathna Printers, # 35, 3rd Cross, Sudhamanagar, Bangalore – 560027.